

ماہِ رجب کے روزوں کی حقیقت اور فضیلت

مولانا مبین الرحمن

ماہِ رجب بہت ہی مبارک مہینہ ہے، اس میں دیگر عبادات کی طرح روزے رکھنے کی بھی بڑی فضیلت اور اہمیت ہے۔ ذیل میں اس کی تفصیل ملاحظہ فرمائیں:

ماہِ رجب حرمت والا مہینہ ہے:

ماہِ رجب اُن چار بابرکت مہینوں میں سے ہے جن کو اللہ تعالیٰ نے یہ کائنات بناتے وقت ہی سے بڑی عظمت، احترام اور فضیلت عطا فرمائی ہے، جس کی تفصیل درج ذیل ہے:

”أَشْهُرُ الْحُرْمِ“، ”حرمت والے مہینے“ کی فضیلت:

اللہ تعالیٰ نے سال کے بارہ مہینوں میں سے چار مہینوں کو عظمت اور حرمت عطا فرمائی ہے، جیسا کہ اللہ تعالیٰ سورۃ التوبہ میں فرماتے ہیں:

”إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا فِي كَتَبِ اللَّهِ يَوْمَ خَلَقَ السَّمَوَاتِ وَالْأَرْضَ مِنْهَا أَرْبَعَةٌ حُرُمٌ ذَلِكَ الدِّينُ الْقَيِّمُ۔“ (التوبہ: ۳۶)

ترجمہ: ”حقیقت یہ ہے کہ اللہ کے نزدیک مہینوں کی تعداد بارہ مہینے ہے، جو اللہ کی کتاب (یعنی لوح محفوظ) کے مطابق اُس دن سے نافذ چلی آتی ہے جس دن اللہ نے آسمانوں اور زمین کو پیدا کیا تھا، ان بارہ مہینوں میں سے چار حرمت والے مہینے ہیں۔ یہی دین (کا) سیدھا (تقاضا) ہے۔“

اس آیت مبارکہ سے یہ حقیقت واضح ہوتی ہے کہ قمری اسلامی سال کے بارہ مہینے اللہ تعالیٰ نے خود مقرر فرمائے ہیں، جس سے قمری اسلامی سال اور اس کے مہینوں کی قدر و قیمت اور اہمیت بخوبی

اللہ اور اس کے فرشتے نبی پر درود بھیجتے ہیں۔ اے ایمان والو! تم بھی اس پر درود و سلام بھیجا کرو۔ (قرآن کریم)

واضح ہوتی ہے۔ اسی طرح اس سے معلوم ہوا کہ ان بارہ مہینوں میں سے چار مہینے حرمت، عظمت اور احترام والے ہیں، ان کو ”اَشْهُرُ الْحُرْمِ“، ”حرمت والے مہینے“ کہا جاتا ہے۔ یہ مضمون متعدد احادیث میں آیا ہے جس سے ان چار مہینوں کی تعیین بھی واضح ہو جاتی ہے، جیسا کہ صحیح بخاری میں ہے کہ حضرت ابوبکر رضی اللہ عنہ سے روایت ہے کہ حضور اقدس ﷺ نے حجۃ الوداع کے موقع پر ارشاد فرمایا کہ:

”عَنْ أَبِي بَكْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: الْزَّمَانُ قَدْ اسْتَدَارَ كَهَيْئَتِهِ يَوْمَ خَلَقَ اللَّهُ السَّمَوَاتِ وَالْأَرْضَ، السَّنَةُ اثْنَا عَشَرَ شَهْرًا، مِنْهَا أَرْبَعَةٌ حُرُمٌ، ثَلَاثَةٌ مُتَوَالِيَاتٌ: ذُو الْقَعْدَةِ وَذُو الْحِجَّةِ وَالْمَحَرَّمُ، وَرَجَبُ مُضَرَ الَّذِي بَيْنَ جُمَادَى وَشَعْبَانَ.“

”زمانہ اب اپنی اُسی ہیئت اور شکل میں واپس آ گیا ہے جو اُس وقت تھی جب اللہ نے آسمان اور زمین کو پیدا فرمایا تھا (اس ارشاد سے مشرکین کے ایک غلط نظریے اور طرز عمل کی تردید مقصود ہے، جس کا ذکر اسی سورتِ توبہ آیت نمبر: ۳۷ میں موجود ہے) سال بارہ مہینوں کا ہوتا ہے، ان میں سے چار مہینے حرمت (عظمت اور احترام) والے ہیں، تین تو مسلسل ہیں یعنی: ذوالقعدہ، ذوالحجہ اور محرم، اور چوتھا مہینہ رجب کا ہے جو کہ جُمادی الثانیہ اور شعبان کے درمیان ہے۔“

”اَشْهُرُ الْحُرْمِ“، ”حرمت والے مہینے“ کی فضیلت کا نتیجہ اور اس کا تقاضا:

ان چار مہینوں (یعنی ذوالقعدہ، ذوالحجہ، محرم اور رجب) کی عزت و عظمت اور احترام کی بدولت ان میں ادا کی جانے والی عبادات کے اجر و ثواب میں اضافہ ہوتا ہے، جبکہ گناہوں کے وبال اور عذاب میں بھی زیادتی ہوتی ہے۔ اس کا تقاضا یہ ہے کہ ان مہینوں میں عبادات کی ادائیگی اور گناہوں سے بچنے کا بخوبی اہتمام کرنا چاہیے۔ حضرات اہل علم فرماتے ہیں کہ جو شخص ان چار مہینوں میں عبادت کا اہتمام کرتا ہے، اس کو سال کے باقی مہینوں میں بھی عبادات کی توفیق ہو جاتی ہے، اور جو شخص ان مہینوں میں گناہوں سے بچنے کی توفیق ہوتی ہے۔ (احکام القرآن للجصاص، سورۃ التوبہ، آیت: ۳۶۔ معارف القرآن، سورۃ التوبہ، آیت: ۳۶)

ماہِ رجبِ المُرَجَّب کی فضیلت کا تقاضا:

ان چار حرمت اور عظمت والے مہینوں میں سے چوں کہ رجب کا مہینہ بھی ہے، اس لیے اس کی عزت و احترام کا بھی یہی تقاضا ہے کہ اس مہینے میں عبادات کی طرف بھرپور توجہ دی جائے اور

جو لوگ اللہ اور اس کے رسول کو دکھ پہنچاتے ہیں، اللہ نے ان پر دنیا میں بھی لعنت فرمائی اور آخرت میں بھی۔ (قرآن کریم)

گناہوں سے بچنے کا خصوصی اہتمام کیا جائے۔ ماہِ رجب میں عبادات کے اہتمام کی ترغیب سے اس ماہ میں روزے رکھنے کی بھی فضیلت معلوم ہو جاتی ہے، کیوں کہ یہ بھی عمومی عبادات میں سے ہے۔

”اَشْهُرُ الْحُرْمِ“، ”حرمت والے مہینے“ میں روزے رکھنے کی ترغیب:

حضور اقدس ﷺ نے ایک صحابیؓ سے فرمایا کہ: ”ماہِ رمضان کے روزے رکھو اور ہر مہینے میں ایک دن کا روزہ رکھا کرو۔ اس صحابیؓ نے عرض کیا کہ میرے لیے روزوں میں مزید اضافہ فرمائیے، کیوں کہ مجھ میں روزے رکھنے کی طاقت ہے، تو حضور اقدس ﷺ نے فرمایا کہ: ہر مہینے میں دو دن روزہ رکھ لیا کرو۔ اس صحابیؓ نے پھر عرض کیا کہ میرے لیے روزوں میں مزید اضافہ فرمائیے، تو حضور اقدس ﷺ نے فرمایا کہ: ہر مہینے میں تین دن روزہ رکھ لیا کرو۔ اس صحابیؓ نے پھر عرض کیا کہ: میرے لیے روزوں میں مزید اضافہ فرمائیے، تو حضور اقدس ﷺ نے فرمایا کہ: ”اَشْهُرُ الْحُرْمِ“، ”حرمت والے مہینے“ میں روزہ رکھ لیا کرو اور چھوڑ بھی دیا کرو۔ یہ بات تین مرتبہ ارشاد فرمائی، اور آپ ﷺ نے اپنی تین انگلیوں سے اشارہ فرمایا، ان کو ساتھ ملایا پھر چھوڑ دیا، (یعنی کہ ان مہینوں میں تین دن روزے رکھو، پھر تین دن ناغہ کرو اور اسی طرح کرتے رہو۔)“ (سنن أبی داؤد)

بعض صحابہ کرامؓ و تابعین عظامؓ سے ”اَشْهُرُ الْحُرْمِ“، ”حرمت والے مہینے“ میں روزے رکھنے کا ثبوت:

۱:- حضرت سالمؓ فرماتے ہیں کہ: حضرت عبداللہ بن عمرؓ ”اَشْهُرُ الْحُرْمِ“، ”حرمت والے مہینے“ میں روزے رکھا کرتے تھے۔ (مصنف عبدالرزاق)

حضرت یونسؓ فرماتے ہیں کہ: امام حسن بصریؓ ”اَشْهُرُ الْحُرْمِ“، ”حرمت والے مہینے“ میں روزے رکھا کرتے تھے۔ (مصنف ابن ابی شیبہ)

چوں کہ ”اَشْهُرُ الْحُرْمِ“، ”حرمت والے مہینے“ میں ماہِ رجب بھی داخل ہے، اس لیے ان روایات سے ماہِ رجب میں بھی روزے رکھنے کی ترغیب معلوم ہو جاتی ہے۔

ماہِ رجب میں روزے رکھنے سے متعلق حضور اقدس ﷺ کا معمول:

حضرت عبداللہ بن عباسؓ فرماتے ہیں کہ حضور اقدس ﷺ (ماہِ رجب میں) روزے رکھا کرتے تھے، حتیٰ کہ ہم سمجھتے کہ حضور اقدس ﷺ ناغہ نہیں فرمائیں گے، اور (ماہِ رجب میں) روزے نہ رکھتے، حتیٰ کہ ہم سمجھتے کہ حضور اقدس ﷺ روزے نہیں رکھیں گے۔ (صحیح مسلم)

حاصل کلام:

ما قبل کی تفصیل سے درج ذیل باتیں معلوم ہو جاتی ہیں:

۱:- ماہِ رجب چوں کہ ”أَشْهُرُ الْحُرْمِ“ یعنی حرمت والے مہینوں میں سے ہے، اس لیے اس میں دیگر عبادات کی طرح روزے رکھنے کی بھی فضیلت ہے۔

۲:- ماہِ رجب ”أَشْهُرُ الْحُرْمِ“ میں سے ہے اور ”أَشْهُرُ الْحُرْمِ“ میں روزے رکھنے کی ترغیب حضور ﷺ سے ثابت ہے۔

۳:- ”أَشْهُرُ الْحُرْمِ“ میں روزے رکھنے کا ثبوت بعض صحابہ کرامؓ اور بعض تابعین عظامؓ سے بھی ہے۔

۴:- ماہِ رجب میں روزے رکھنے کا ثبوت حضور اقدس ﷺ سے بھی ہے۔

معلوم ہوا کہ ماہِ رجب میں روزے رکھنا ممنوع یا مکروہ نہیں، بلکہ روایات سے ثابت ہونے اور حرمت والا مہینہ ہونے کی وجہ سے مستحب ہے، اس لیے رجب کے پورے مہینے میں کسی بھی دن روزہ رکھا جاسکتا ہے، عمومی طور پر ہر دن کے روزے کی فضیلت ہے، چنانچہ ہر شخص اپنی وسعت و طاقت کے مطابق پورے مہینے میں جتنے بھی چاہے روزے رکھ سکتا ہے۔ ساتھ میں یہ بات بھی واضح رہے کہ رجب میں روزے رکھنا زیادہ سے زیادہ مستحب عمل ہے، اس لیے اس کو ضروری سمجھنا اور اس معاملے میں حدود سے تجاوز کرنا ناجائز ہے۔

ماہِ رجب کی کسی مخصوص تاریخ کے روزے کی فضیلت ثابت نہیں:

یہاں یہ بات ذہن نشین کر لینی چاہیے کہ روزے رکھنے کے لیے رجب کا پورا مہینہ ہی فضیلت والا ہے، البتہ اس مہینے میں روزہ رکھنے کے لیے کوئی خاص دن مقرر نہیں، اور نہ ہی معتبر احادیث سے ماہِ رجب کے کسی خاص دن کے روزے کی فضیلت ثابت ہے۔

امام حافظ ابن حجر عسقلانی رحمہ اللہ نے ”تبیین العجب بما ورد فی شہر رجب“ کے نام سے ایک بہترین کتاب تحریر فرمائی ہے، جس میں انھوں نے ماہِ رجب سے متعلق لوگوں میں رائج من گھڑت، بے بنیاد اور غیر معتبر روایات اور فضائل کا تفصیلی جائزہ لیا ہے اور مروّجہ روایات کی تفصیلی تحقیق فرمائی ہے، جس میں انھوں نے یہی بات ارشاد فرمائی ہے کہ ماہِ رجب کے کسی بھی دن کے روزے سے متعلق مخصوص فضائل ثابت نہیں، اور لوگوں میں جو فضائل رائج ہیں، وہ سب من گھڑت اور غیر معتبر ہیں، تفصیلات کے لیے مذکورہ کتاب ملاحظہ فرمائیں، یہاں اس کتاب سے مختصر عبارت ذکر کی

جا رہی ہے:

”لم یرد فی فضل شہر رجب، ولا فی صیامہ، ولا فی صیام شیء منہ معین، ولا فی قیام لیلۃ مخصوصۃ فیہ حدیث صحیح یصلح للحجۃ۔“

اس لیے جو لوگ ماہ رجب کی پہلی، دوسری، تیسری، ستائیسویں یا کسی اور تاریخ کو روزے کے لیے خاص کر کے اس کے لیے اپنی طرف سے فضائل بیان کرتے ہیں، وہ واضح غلطی کا شکار ہیں، ایسی تمام روایات غیر معتبر اور بے بنیاد ہیں، اس لیے ان روایات کو درست سمجھنا، ان کی بنیاد پر روزے رکھنا اور ان کو آگے پھیلا نا ہرگز درست نہیں۔

ماہ رجب کے روزوں سے متعلق چند غلط فہمیاں:

یہاں اس غلط فہمی کا ازالہ مقصود ہے کہ بعض روایات سے ماہ رجب میں روزے رکھنے کی ممانعت معلوم ہوتی ہے، حتیٰ کہ بعض صحابہ کرامؓ اس پر نکیر بھی فرماتے تھے، تو اس حوالے سے یہ سمجھنا ضروری ہے کہ یہ ممانعت علی الاطلاق نہیں، بلکہ اس صورت میں ہے کہ:

- ۱:- جب ماہ رجب کے روزوں کو حد سے زیادہ اہمیت دی جائے اور ان کو لازم سمجھا جائے۔
- ۲:- یا ماہ رجب کی تعظیم میں غلو سے کام لیا جائے اور اسی نیت سے روزے رکھے جائیں، جیسا کہ زمانہ جاہلیت میں اس مہینے کی تعظیم میں حد سے تجاوز کیا جاتا تھا۔
- ۳:- یا ماہ رجب یا اس کے مخصوص ایام میں روزے رکھنے کی من گھڑت فضیلت بیان کی جائے۔
- ۴:- یا ان روزوں کو رمضان اور عید کی طرح اہمیت دی جائے۔

ظاہر ہے کہ یہ تمام باتیں غیر شرعی ہیں، اس لیے ان غیر شرعی مقاصد، نظریات اور جذبات کی بنیاد پر رجب کے روزے رکھنا ہی ممنوع ہے، البتہ اگر مذکورہ خرابیوں سے اجتناب کرتے ہوئے ماہ رجب میں نفلی روزے رکھے جائیں تو وہ درست بلکہ مستحب ہیں۔ ملاحظہ فرمائیں:

”الْمَوْعُظَاتُ مِنَ الصَّیَامِ اَنْوَاعٌ: اَوَّلُهَا: صَوْمُ الْمُحَرَّمِ، وَالثَّانِي: صَوْمُ رَجَبٍ، وَالثَّالِثُ: صَوْمُ شَعْبَانَ وَصَوْمُ عَاشُورَاءَ۔“ (الفتاویٰ الہندیہ، کتاب الصوم)

ستائیس رجب (شبِ معراج) کے روزے کی حقیقت:

ماہ رجب میں بہت سے لوگ ستائیس رجب کے روزے کا خصوصی اہتمام کرتے ہیں، اس کو ہزاری کا روزہ کہتے ہیں اور اس کے من گھڑت فضائل بھی بیان کرتے ہیں، واضح رہے کہ ماہ رجب کی ۲۷ تاریخ کو روزہ رکھنے کی خاص فضیلت معتبر احادیث سے ثابت نہیں، اس لیے ان غیر معتبر فضائل کی

اے نبی! اپنی بیویوں، اپنی بیٹیوں اور مومنوں کی عورتوں سے کہہ دیجئے کہ وہ اپنی چادروں کے پلو اپنے اوپر لٹکالیا کریں۔ (قرآن کریم)

بنیاد پر اس دن روزہ رکھنا درست نہیں، البتہ چوں کہ یہ ۲۷ تاریخ ماہ رجب کے عام دنوں کی طرح ایک دن ہے، اس لیے ان بے بنیاد اور من گھڑت باتوں سے بچتے ہوئے اگر کوئی شخص اس کو رجب کی عام تاریخ سمجھتے ہوئے اس دن نفلی روزہ رکھ لیتا ہے تو یہ جائز ہے، اس میں کوئی حرج نہیں۔ ذیل میں چند فتاویٰ ملاحظہ فرمائیں:

۱:- ”ماہ رجب میں تواریخ مذکورہ میں روزہ رکھنے کی فضیلت پر بعض روایات وارد ہوئی ہیں، لیکن وہ روایات محدثین کے نزدیک درجہ صحت کو نہیں پہنچیں۔ شیخ عبدالحق محدث دہلوی رحمۃ اللہ علیہ نے ”ماثبت بالسنۃ“ میں ذکر کیا ہے، بعض بہت ضعیف ہیں اور بعض موضوع ہیں۔“

(فتاویٰ محمودیہ، ج: ۳، ص: ۲۸۱)

۲:- ”ستائیسویں رجب کے بارے میں جو روایات آئی ہیں وہ موضوع اور ضعیف ہیں، صحیح اور قابل اعتماد نہیں، لہذا ستائیسویں رجب کا روزہ عاشوراء کی طرح مسنون سمجھ کر ہزار روزوں کا ثواب ملے گا، اس اعتقاد سے رکھنا ممنوع ہے، حضرت عمر رضی اللہ عنہ ستائیسویں رجب کا روزہ رکھنے سے منع فرماتے تھے۔“

(فتاویٰ رحیمیہ، ج: ۷، ص: ۲۷۴)

